

# Triq il-Kostituzzjoni, il-Mosta

*kitba ta' Victor B. CARUANA*

## Ir-Rotta l-Qadima

Illum kulmin jghaddi mill-Mosta biex imur San Pawl il-Bahar jew il-Mellieha, kif jasal fejn ir-Rotunda, idur mal-funtana ta' l-iljun u jitla' dritt minn Triq il-Kostituzzjoni. Izda sa madwar sebghin sena ilu, il-fatti kienu wisq differenti. Min kien ikun ġej minn Triq il-Kungress Ewkaristiku, kien jghaddi minn quddiem ir-Rotunda u kien ikollu jdur lejn Triq il-Kbira u jghaddi minn fejn illum insibu l-Każin tal-Banda Nicolò Isouard, u jibqa' tielgħa minn quddiem fejn illum insibu is-*City Bar* sakemm jasal ftit 'il fuq safejn huwa maghruf bħal 'L-Erba' Hwienet'. Hawnhekk kien jikser lejn il-lemin u jinżel minn Triq l-Isperanza. Kien jghaddi minn quddiem il-kappella storika u devota tal-Madonna ta' l-Isperanza u jibqa' hiereg minn fejn illum hemm it-tarf ta' Triq il-Kostituzzjoni li dak iż-żmien ma kinitx teżisti. Biex niftiehm u ahjar kien johroġ għal fejn illum hemm il-*Big Shot Bar* u jkompli nieżel għal Ghajn Rihana jew Burmarrad.



*Qabel l-1929, kulmin kien irid jghaddi għal San Pawl il-Bahar u l-Mellieha, kien jghaddi minn quddiem il-kappella tal-Madonna ta' l-Isperanza. Minhabba f'hekk id-devozzjoni lejn il-Madonna meqjuma f'din il-kappella kienet aktar imxerrda ma' Malta u Għawdex milli hi illum.*

*(ritratt: Victor B. Caruana)*

importanti kemm għas-sidien tal-karrettuni kif ukoll għall-bhejjem li jiġbdu t-tagħbija. Dawn kienu jkunu żwiemel, hmir u bghula.

Dawk il-burdnara min jaf fi x'hin ikunu qamu u min jaf min fejn kienu ġejjin. Fil-ghodu l-aktar li kienu jservu bħal kafè iswed u tē flimkien ma' biskuttelli u galletti. Min-nofs inhar 'il quddiem kienu jservu minestra, imqarrun il-forn jew ross il-forn u hobż biż-żejt u tadam. Kien ikun hemm bosta holoq mal-hitan biex jorbtu l-bhejjem magħhom.

Skond tagħrif li jien ġbart minn anzjani li kienu joqogħdu f'dawn l-inhawwi, jiftakru li meta dawn il-burdnara kienu jitolqu, il-bhejjem li kienu jhallu barra

\*Minhabba f'hekk dik il-kantuniera maghrufa bħala 'L-Erba' Hwienet' kienet ta' ċertu importanza. Fit-tarf ta' kull wahda minn dawn l-erbgha kantunieri kien hemm hanut. Dawn kienu kollha hwienet ta' l-ikel, u jingħad li dawn kellhom kummerċ mhux hażin dak iż-żmien. Billi dak iż-żmien kien jingarr kważi kollox bil-karrettuni għan-naha ta' fuq ta' Malta, hawnhekk kienet waqfa ta' mistrieħ

kienu jagħmlu mandra shiha fit-triq. Izda s-sidien ta' dawn il-hwienet kienu jiehdu hsieb inaddfu dan l-inkonvenjent. Meta kont żgħir niftakar lieta minn dawn il-hwienet miftuhin. Illum baqa' wiehed biss.


## Jibda x-Xogħol fuq Triq Ġdida – Qisien

Minhabba li t-traffiku u l-kummerċ beda jiżdied bdiet tinħass il-htieġa ta' triq ġdida u aktar wiesgħa, li mill-qalba tal-Mosta twassal għat-tarf tiegħu mingħajr hafna tidwir. Saru l-pjanti meħtieġa u x-xogħol propju beda f'Novembru 1929. Din it-triq oriġinarjament kellha dawn il-qisien.

Din kienet tibda b'wisgħa ta' 30 pied (9.14 m.) għat-traffiku u bankina kull naha b'wisgħa ta' 10 piedi (3.04 m.) kull wahda. Imbagħad kienet tiġbed dritt għal 584 jarda (534 m.) lejn il-majjistral, fejn tiltaqa' ma' pont tal-ġebel mibni fuq il-wied.


Dan il-pont huwa magħmul minn tlett arkati ta' 30 pied (9.14 m.) wiśa' kull wahda. Dawn jistrieħu fuq żewġ pilastri ta' 6 piedi (1.85 m.) hxuna mqieghda fil-wied. It-truf ta' l-arkati qegħdin mal-ġnub tal-wied. Biex kulhadd jifhimna, dan il-pont huwa dak ta' hdejn *Casa Arkati*. It-triq ta' fuq il-pont, li hija fuq 46 jarda (42 m.) twila, tibqa' għaddejja dritt.

Il-biċċa li ġejja mir-raħal, il-wisgħa tagħha jibqa' l-istess għat-traffiku. Izda l-bankini huma ta' 5 piedi (1.52 m.) wiśa' kull wahda minflok ta' 10 piedi (3.04 m.) bħal dawk ta' barra l-pont. Mill-pont 'il fuq it-triq tkompli sejra dejjem għad-dritt sa fejn Sant'Andrija. Hemmhekk imbagħad tkompli mat-triq li hemm sejra għal San Pawl il-Bahar. Din tat dehra sabiha ta' 'l fuq minn 1,000 jarda (914.35 m.) tul li wiehed jista' jgawdi mill-pjazza tar-raħal. Din it-triq ġiet imsejha "TRIQ IL-KOSTITUZZJONI" b'avviż li deher fil-Gazzetta tal-Gvern tat-13 ta' Ġunju 1930.



Dehra waqt ix-xogħol fuq il-bini tat-tliet arkati, li jiffurmaw il-pont li minn fuqu tghaddi Triq il-Kostituzzjoni quddiem fejn illum hemm 'Casa Arkati'.

(ritratt ipprovdut minn Salvu Zahra).



Dan ir-ritratt meħud bejn l-1929 u l-1930 minn fuq il-koppla tar-Rotunda. Dan juri Triq il-Kostituzzjoni kważi lesta, iżda għadha b'wiċċ abjad mingħajr asfalt, qisha ranwej ta' xi ajruport, imdawra bl-ghelieqi biss. Fin-nofs kemmxejn lejn il-lemin tidher dar kbira u sabiħa bi tlett itwieqi kbar u ġnien kbir warajha, li tinsab f'nru. 26, Triq il-Lunzjata. Din għamlet żmien bħala kunvent tas-Sorijiet Agostinjani, qabel ma dawn bnaw il-kunvent u l-iskola l-gdida (Santa Monika) fi Triq Ponsonby. F'din id-dar antika, kien hemm skola tat-tfal żgħar fejn anke l-awtur stess kien jattendi għal xi tliet snin. Flok uniformi kellhom libsa sħiħa mill-ghonq sat-tarf ta' saqajhom! Din kienet griza u kienu jgħidulha 'fardala'.

(ritratt ipprovdut minn: Louis Vella).

## Żmien il-Gwerra

F'din it-triq kien hemm xelter tal-gwerra u kellu in-numru 144. Waqt it-tieni gwerra dinjija kien hawn skarsezza kbira ta' ikel. Ghalhekk il-Gvern fetah għadd ta' ċentri fejn ġew organizzati gruppi ta' nies li kienu jistghu jkabbbru l-uċuh tar-raba' tagħhom. Is-slogan ta' dawn iċ-ċentri kien **"Dig For Victory"**! Il-bniedem li kien inkarigat minn dan il-grupp fil-Mosta kien is-sur Emanuel Bajada li kien joqghod f'nru. 59, Triq il-Kostituzzjoni.

## L-Ewwel Hanut kien tal-Hwejjeg

Minbarra l-htieġa kbira għat-traffiku dejjem jizdied, u minhabba li kulmin irid jgħaddi għal San Pawl il-Bahar, Buġibba, Mellieha u ċ-Ċirkewwa jrid jgħaddi minnha, din tat xeha ġdida lill-Mosta. Mill-ewwel bdew jinfethu hwienet ta' kull xorta. L-ewwel hanut li nfetħa kien tal-hwejjeg u dan fejn illum hemm il-*Bus Shelter* tan-naha tal-Knisja, faċċata tal-*Casa d'Oro*.

Dak iż-żmien dik in-naha kien hemm il-bini. Illum dan ilu mwaqqa' u minflok u nsibu l-*cârpark* tal-pjazza. Skond ma qalli Salvu Vassallo tal-*Best & Less*, dan l-ewwel hanut kien ta' missieru u tan-nanniet tiegħu.

## Il-Paramount Garage

Il-*Paramount Garage* jinsab n-naha tat-tarf ta' fuq ta' din it-triq. Dan kien ġie mwaqqaf mis-sur Ġużeppi Grech, wara l-aħhar gwerra dinjija. Ġużeppi Grech kien iqassam ir-raxin wara l-gwerra, u ftit wara li spiċċat, huwa xtara karozza tal-linja ta' Bormla.

Minn dakinhar 'il hawn, huwa beda jinnegozja fil-karozzi tal-linja u wiehed mill-haddiema tiegħu, Karmnu mlaqqam 'Iż-Żerżur' kien maghruf għall-karozzi tal-linja sbieh li kien kapaċi jibni. Il-flotta ta' karozzi tal-linja tiegħu kompliet dejjem tikber. Illum il-*Paramount Garages* għandha wahda mill-akbar flotot tal-karozzi



Is-sur Ġużeppi Grech (1922-2002), il-fundatur tal-*Paramount Garage* u benefattur kbir Mosti. Dan ir-ritratt meħud mill-awtur innifsu fl-1975 waqt iċ-ċerimonja ta' l-Inkurunazzjoni tal-Kwadru Titulari li jinsab fir-Rotunda. Mix-xellug: is-sur Ġużeppi Grech, li kien qed jirrappreżenta l-poplu Mosti; l-Onor. Alfred Micallef, bħala xhud; in-Nutar Francis Micallef qed jaqra l-kuntratt ta' l-Inkurunazzjoni; u x-xhud l-ieħor, l-Onor. il-Perit Lawrence Gatt B. Arch., A & C E.

tal-linja kif ukoll *private coaches* moderni u *minibuses* taht it-tmexxija ta' ibnu, is-sur Leo Grech.

Is-sur Ġużeppi Grech kien benefattur kbir għal dak kollu li hu Mosti, u kemm hu u kif ukoll il-familjari tiegħu ġieli għamlu donazzjonijiet anke lill-Każin Nicolò Isouard.

## Ċikku 'Ta' Bormla'

Wiehed mill-aktar nies konnessi ma' din it-triq kien Frans Vella, maghruf bħala "Ċikku Ta' Bormla", belt twelidu. Dan kellu mahzen u bitha kbira hafna, u għall-ewwel kien fetah bħala mekkanik. Imbagħad fl-1946 huwa beda jixtri s-*Surplus Stores* ta' l-Army, tan-Navy u ta' l-Air Force, li kienu stazzjonati f'Malta u jbiegħhom minn hawn.

Kont issiblu minn kollox: viti, skorfini, sigġijiet, skrivaniji, fran, sa mutur tad-*Despatch Riders*, trakkijiet ta' kull għamla u daqs. Dak iż-żmien kien hawn nuqqas ta' kollox u flus fl-idejn ma tantx kien hawn. Kont għadni tifel, iżda niftakar tajjeb għax kont ġej u sejjer għandu ma' missieri jew man-nannu. Kont nintilef inqalleb għandu u l-hena tiegħi kien meta kont insib xi maskla tal-gass tal-gwerra u kont nilbisha!

Kien ikollu hafna nies, kulhadd iqalleb u kulhadd kien isib xi haġa tghodd għalih. Għal prezzijiet, ġebbed minn hawn u minn hemm kulhadd kien jirraġa miegħu. Jekk kont tfittex xi haġa u ma ssibhiex, kien johroġ bl-espressjoni tipika tiegħu: "Ejja ġimgha ohra u jkolli mimli trakk"! Kont taqbad u tidhol tfittex u tqalleb. Meta ssib dak li ridt, kien ikollok biċċa xogħol ohra biex issibu u thallas.

L-aktar li kien ibiegh kienu karozzi u trakkijiet tal-militar bħal *Dodge*, *Bedford* u *Morris*. Dawn ma kienx iżommhom fejn kien ibiegh, iżda ġo xagħra fit-tarf ta' Triq l-Isperanza. Hafna mit-trakkijiet li kien ibiegh kienu ġew żarmati u fuq ix-*chassis* tagħhom inbnew karozzi tal-linja u li xi whud minnhom għadhom iduru fit-toroq tagħna. Huwa kien xtara l-kotba kollha tal-*Malta Garrison Library*, u kien ibieghhom xelin (5ċ.) il-wiehed!

Huwa dam f'dan in-negozju mill-1946 sal-1967. Fl-1971 il-post tiegħu ġie trasferit fuq ibnu Frank, li bidlu f'*Ta' Bormla Hardware Store*. Ċikku kien maghruf



Frans Vella jew aħjar Ċikku 'Ta' Bormla' (1900-1973) - persuna b'konnessjoni speċjali ma' din it-triq, fejn kellu imħażen kbar li minnhom kien ibiegh is-*Surplus Stores* tas-*Servizzi Ingliżi f'Malta*. (ritratt ipprovdut minn: Louis Vella).

bhala wiehed mill-aqwa plejers tal-boċċi f'Malta. Ċikku miet fl-1973, fl-età ta' 73 sena.

## L-Ark Royal Hall

Hafna mill-koppji Mostin li żżewġu bejn is-snin '50 u '70 ghamlu r-riċeviment tagħhom hawnhekk. Din kienet ukoll fi Triq il-Kostituzzjoni quddiem il-*Paramount Garage*, iżda ftit 'il fuq. Meta ssemmi l-*Ark Royal Hall* ma tistax ma ssemmix l-*Iskiffle Group "THE BIG BEATERS"*. Dawn kienu popolari ferm u kienu jdoqqu f'kull tiegħ li kien isir hawn. Kienu jdoqqu wkoll f'diversi postijiet f'Malta. Dawn kienu kollha Mostin u kienu: **Jimmy Gatt** *leader* u *bass-guitar*, **Joe Camilleri** *lead guitar*, **John Magri** u **Anġlu Fenech** li kienu jdoqqu d-*drums* u jkantaw, filwaqt li **Jimmy Sultana** kien ikanta u jdoqq il-*washboard* (strument tipiku tal-gruppi ta' dak iż-żmien).

Meta John Magri emigra lejn l-Awstralja, postu hadu' **Joe Gatt** tal-*Mosta Dramatic Company*. Nahseb li ftit mill-Mostin jafu li l-famuż ċiklist John Magri u l-eks Segretarju Ġenerali tal-*General Workers Union* kienu kantanti popolari wkoll! Illum l-*Ark Royal Hall* qed jintuża bhala stor.

Fl-istess inhawi kien hemm żewġ garaxxijiet kbar tal-mekkaniks, li wiehed minnhom kellu wkoll pompa tal-petrol. Wiehed kien ta' Ġamri Galea u l-iehor kien **LONZU Garage**. Illum dawn it-tnejn jinsabu magħluqa. Fl-istess triq aktar 'l isfel kien hemm żewġ pompi ohra tal-petrol, li għadhom hemm sal-lum. Fis-snin sittin kien hemm ukoll il-Kažin tal-Partit Nazzjonalista, li llum jinsab aktar 'l isfel lejn il-pjazza. Il-**Mosta Cycling Club** ukoll għamel żmien f'din l-istess triq fil-post jismu 'Sydney'.

## Bars Magħrufa fi Żmien l-Imghoddi

Dawk li jhobbu n-*night life* illum imorru Paceville. Daqs tletin sena ilu nies minn kull naha ta' Malta kienu jiġu l-Mosta, għax kien hawn tliet postijiet mill-aktar magħrufa bhala *night clubs*. Billi dawn m'għadhomx jeżistu, tajjeb li nsemmuhom. Dawn kienu l-**BLUE ORCHID**, il-**CONEY ISLAND BAR** u **THE NEW INN**. Flok il-*Blue Orchid* illum insibu l-*Marfel Stationery*. Il-*Coney Island Bar* għalaq u minfloku fetah **THE MODERN STORE**, speċi ta' *supermarket* għal dak iż-żmien. Dan għalaq ukoll u minfloku llum insibu l-uffiċju ta' **CHARLES AUTO DEALER**.

Sid il-*Modern Store*, Joe Gatt ukoll kellu *Band Group*. Hu kien il-*leader* bl-akkordjin, ibnu Jimmy Gatt u Joe Camilleri kienu jdoqqu l-kitarra elettriċa u Charles (City) Gatt kien għadu jibda fuq id-*drums*. Ma' dan Joe Gatt kienu jdoqqu Frankie Gatt (*drums*) u Pawlu l-Qormi - saksofonist magħruf hafna dak iż-żmien.

**THE NEW INN CLUB** ukoll kien popolari hafna, iżda wara ftit snin għalaq ukoll. Imma ma damx magħluq għax reġa' nfetah bl-isem ta' **WHISPER NIGHT**

**CLUB**. Dan kien wiehed mill-aktar *night clubs* popolari dak iż-żmien. Il-magħruf kantant Olandiż **Peter Van Wood** u l-Awstraljan **Rolf Harris** ghamlu żmien ikantaw f'dan il-lokal. Anke l-famuż kantant Grieg, **Demis Roussos**, ukoll kanta hawnhekk. L-eks Prim Ministru ta' Malta, Dr. Ġorġ Borg Olivier kien jieqaf hawn regolarment fi triqtu lejn il-villa tiegħu f'San Pawl il-Bahar. Illum dan il-lokal inbidel f'ristorant li jgħib l-isem ta' **TA' MARIJA RESTAURANT**.

F'din it-triq kien hawn ukoll sala tat-tigijiet bl-isem ta' **ALPHA HALL**. Din fethet fl-1979 u damet sa l-1991.



Triq il-Kostituzzjoni f'jum Santa Marija 2002 fejn jidhru l-pavaljuni sbieħ li saru fl-1971.

(ritratt: Victor B. Caruana)

## Il-Pavaljuni l-Ġodda

Fi żmien il-Festa din it-triq tkun imżejna b'sett ta' disa' pavaljuni sbieħ. Dawn saru fl-1971 fuq l-inizjattiva ta' Grezzju Schembri u Emanuel Vassallo. Dawn hadu l-inkarigu u ġabru l-flus mehtieġa. Huma kienu jagħmlu ġabra darba fix-xahar fost ir-residenti ta' din it-triq. Id-disinn tagħhom sar minn Dun Karm Mifsud, li sa sentejn ilu kien id-Direttur Spiritwali tas-Soċ. Fil. Nicolò Isouard. Id-drapp inhadem fit-Tarzna ta' Malta. Victor Gauci hadem ix-xogħol ta' l-injam u l-labardi, filwaqt li x-xogħol fuq it-torn sar minn Oscar Mizzi. Darba



L-istess triq f'jum il-festa fejn jidhru t-trofej sbieħ wara t-tisbiħ li sarilhom dan l-aħħar mill-grupp ta' żgħażaġħ ħabrieċa tal-Grupp Tiżjin Santa Marija.

(ritratt: Victor B. Caruana)

biss ma ntramawx f'wiehed u tletin sena minhabba hsara fil-wajers. Dawn l-ahhar snin qed jiehu hsiebhom Edwin Vassallo, illum Membru Parlamentari. Emanuel Vassallo qalli li l-ewwel darba li ntramaw, l-ispejjeż tad-dawl tat-triq hallashom kollha Frankie Vella (Ta' Bormla).

## Numru ta' Sportivi Maghrufa

Din it-triq hija msemija wkoll ghan-numru ta' sportivi maghrufa li ghixu fiha, l-aktar fil-qasam ta' l-isparar fuq il-plattini. Fost dawn insibu lil **Karmnu Vella** u wliedu, **Ġamri Galea** u ibnu **Valent**, **Wenzu Vella** u **Joseph Grech**. Dawn l-ahhar tnejn anke rrapprezentaw lil Malta fil-Loghob Olimpiku li sar f'Ruma fl-1960. **Lawrence Vella**, iben **Wenzu** wkoll rebah diversi unuri barra minn Malta. Ta' min isemmi lil **Frans Pace** li ghadu jikkompeti b'suċċessi kbar sal-lum kemm fil-kompetizzjonijiet domestiċi kif ukoll barra minn Malta, fosthom l-Olimpijadi li saru f'Atlanta fl-Istati Uniti fl-1996 u dawk f'Sydney l-Awstralja, fl-2000. Hawn joqghod ukoll iċ-ċiklist maghruf **John Magri**, li barra d-diversi unuri fil-kampjonati Maltin, ha sehem ukoll b'suċċess f'diversi edizzjonijiet tal-Loghob tal-Mediterran.

## Tahwil ta' Siġar

Meta twaqqaf l-ewwel Kunsill Lokali tal-Mosta taht it-tmexxija tas-Sindku Nazzareno Vassallo, bdew isiru pjanijiet biex tiġi msebbha din it-triq. Ghalhekk fl-1995 saru konok kbar fil-ġnub tat-triq biex fihom thawwlu siġar u xtieli biex jaghtu dehra aktar sabiha. Ghal bidu mhux kulhadd qabel maghhom billi t-triq djieqet xi ftit. Izda llum billi s-siġar kibru u sbiehu, dawn taw dehra ta' ambjent naturali sabih.


## Iċ-Ċentru Ċiviku

Fl-1964 beda jinbena iċ-Ċentru Ċiviku, li d-dhul prinċipali tiegħu dak iż-żmien kien minn Triq il-Kostituzzjoni. L-Għassa tal-Pulizija, l-Uffiċċju tal-Posta u l-Berġa tat-Tabib tal-Gvern sabu posthom f'din it-triq meta tlesta dan iċ-Ċentru Ċiviku fl-1966. Dan gie



Iċ-Ċentru Ċiviku li kien inawgurat fis-16 ta' Marzu 1966 mill-Prim Ministru Dr. Ġorġ Borg Olivier.

nawgurat mill-Onor. Prim Ministru, Dr. Ġorġ Borg Olivier, u mbierek mill-W.R. Arċipriet, Dun Bert Bezzina, fis-16 ta' Marzu 1966. Kien hemm ukoll il-Bank tal-Gvern li llum ma ghadux jeżisti. Dan il-post gie mkabbar hafna u mibdul dawn l-ahhar snin, l-aktar minn mindu ġew imwaqqfa l-Kunsilli Lokali. Sar hafna tibdil u tkabbir fi żmien is-Sindku Nazzareno Vassallo (illum President tas-Soċ. Fil. Nicolò Isouard). Fil-preżent insibu fih ukoll ul-Poliklinik, il-Librerija Pubblika, l-Uffiċċini tal-Kunsill Lokali, l-Uffiċċju Distrettwali ta' l-Agrikoltura u ta' l-Indafa u s-Sigurtà Soċjali.




'Casa Arkati' - Dar sabiha u moderna għall-anzjani, mibnija fuq stil tipiku Malti u mżejna b'galleriji Maltin.

## Dar ta' l-Anzjani

F'din it-triq insibu wkoll **CASA ARKATI** - dar kbira u sabiha għall-anzjani, waħda minn erbgha li nsibu fil-Mosta. Din giet mibnija mid-ditta *Vassallo Builders*, u giet miftuha uffiċjalment nhar il-Hadd, 1 t'Awwissu 1993, mill-Prim Ministru, Dr. Eddie Fenech Adami. Meta giet nawgurata kellha 45 kamra. Aktar tard din giet imkabbra b'żieda ta' 26 kamra ohra. Din is-sezzjoni ġdida infethet nhar it-Tlieta, 4 ta' Ġunju 2002.

## Żewġ Banek

F'din it-triq insibu wkoll żewġ Banek - il-**BANK OF VALLETTA** u l-**HSBC**, li kellu l-ismijiet ohra li kienu *Barclays Bank*, *Mid-Med Bank*, u anke *National Bank of Malta*.



Il-Bank of Valletta, li dejjem baqa' fl-istess post iżda b'ismijiet differenti.

## Aktar Hwienet

Fit-73 sena li ilha miftuha din it-triq, diġà għaddiet minn tibdil sostanzjali. Waqt li kont qed niġbor it-tagħrif mehtieġ għal dan l-artiklu, diversi Mostin, fosthom l-



*Fil-bidu ta' dan l-artiklu rajna din it-triq mingħajr bini fl-1929 permezz ta' ritratt miġbud minn fuq il-koppla tar-Rotunda lejn Sant'Andrija, fit-tarf tat-triq. Dan gie meħud mill-awtur stess minn fuq Sant'Andrija lejn ir-Rotunda, nhar it-Tnejn 14 t'Awwissu 1995 minn fuq l-ajruplan żgħir tat-tip piper lance ta' Carmel Bartolo. Dan l-ajruplan bi skrun wieħed sparixxa xahrejn u nofs wara fi triqtu lejn it-Tuneżija.*

*(ritratt: Victor B. Caruana)*

editur stess, issuggerewli li ngib lista tal-hwienet li fis-sena 2002 kienu jeżistu f'din it-triq. Ghoddejna mal-107 u qassamnihom f'kategoriji differenti (nisperaw li ma hallejna lil hadd):

## KLINIKA:

*St. James Hospital - Clinic (Mosta Branch).*

## SPIŻERII:

*Grognet Pharmacy; Tat-Tarġa Pharmacy.*

## TAL-HWEJJEĠ:

*Best & Less; Mexx; New Modes Wedding Boutique; Lunavel; Eurosposa Wedding; Numero 3; Under Age; Rochelle Beauty Shop & Boutique; Adams Boutique; Chequers 2; La Poupeè; Swinger; Stelle Alpine.*

## TAŽ-ŻRABEN:

*Baggitt Shoe Store.*

## TAŽ-ŻEBGHA u GHODDA:

*Ta' Bormla; Karamellu; V.B. Supplies; G. & C. Technik.*

## TAX-XIRI TA' PROPJETÀ:

*Century Real Estate; Keyland Real Estates; Ray Tarr; Legend Real Estates.*

## TA' L-ORNAMENTI u ATTREZZAMENTI GHAD-DAR:

*Delta Home Centre; Balay Home Centre; Degiorgio Appliances; Marpac Household & Ornaments;*

*Casa d'Oro; Bonavia.*

## TAL-PURTIERI:

*B 4 Textiles; Best & Less 2.*

## TAL-LINEF:

*Bonavia; Bright Ideas; Grech's Chandeliers & Ornaments.*

## TA' L-GHAMARA:

*Classic Furniture; Fitwell Furniture; Quick Fit Furniture; Mosta Home Furnishings; Design 2000.*

## TAL-BANJIIET u SWIMMING POOLS:

*Ideal Bathrooms; Soap & Sponge Bathrooms; Poseidon Swimming Pools.*

## TA' L-ALUMINJU:

*Alu Care.*

## TA' L-ARJA KONDIZZJONATA:

*KNK Air Conditioners.*

## TA' L-INDAFA:

*Bad Boy Cleaners.*

## TAS-SIGURTÀ:

*P.D. Security Installations.*

## TA' L-ASSIKURAZZJONI:

*Laferla Insurance; AXA Insurance; Micallef Insurance; Independent Insurance; Gasan Mamo Insurance; Middle Sea Insurance; Citadel Insurance.*

## TAL-KAROZZI u TAJERS:

*Charles Auto Dealers; Mosta Auto Dealers; Joe Auto Dealers; Metro Tyre Services Ltd.; Carways; Falcar.*

## TAT-TAPIZZERIJA:

*Charles Ciangura Car Covers.*

## TAL-PETROL:

*Laguna Segs Service Station; Auto Fill Service Station.*

## TAL-ĠUGARELLI:

*Toyland.*

## TAL-PASSATEMPI:

*Hobby World Arts & Crafts; Ta' Bormla;*

*Karamellu (Pet Shop); Micallef Fish Shop.*

**TAL-BAHAR u DGHAIJES:**

*Marine Outboards Centre; Jupiter Marine Centre; Lonzu Garage Boat Storage.*

**TAL-ĠARDINAĠĠ:**

*The Cottage Garden; Karamellu Pet & Garden Centre.*

**TA' L-ISTATWI SAGRI:**

*Marfel Sacred Statues Shop.*

**TAL-HJATA u RAKKMU:**

*John Vella Shop.*

**TAT-TELEFON:**

*Fone Zone.*

**TAL-KOMPIJUTER:**

*Genesis Information Technology Centre;*

*Computer Training Centre; Educational Enterprises;*

*Computer Domain Training Centre.*

**TAS-SISTEMI SATELLITARI u HI-FI:**

*Tekno; Pimpernell; Stans Global Trading; Mosta Electronic Centre; Bonavia Video Shop.*

**TAL-KIRI TAL-HI-FI:**

*Black Toe Sound & Lighting.*

**TAL-GAZZETTI u TAL-KOTBA:**

*Cauchi's; Genesis Stationery & Toys; Marfel Stationery; Educare Bookshop.*

**TA' L-INVITI u SOUVENIRS:**

*Coral Print.*

**SUPERMARKIT:**

*Ta' Natu Supermarket.*

**TAL-HAXIX:**

*Tas-Sapuna Greengrocer; Green Stuff Greengrocer.*

**TAL-LAHAM:**

*St. Jude Butcher.*

**TAL-PIZZA u CAFÈ:**

*Cauchi's; La Fragola; Mellows; Olympic Bar; Big Shot.*

**TAL-HELU:**

*Kirstie's Confectionery.*

**TAT-TAKE-AWAY:**

*Kentish Fried Chicken.*

**RISTORANT:**

*Ta' Marija Restaurant; Bim Blue Bar.*

**TAL-ĠOJJELLERIJA:**

*Marfel Jewellers; S. Debono Jewellers.*

**TAS-SBUHIJA:**

*Fashion & Beauty Centre; Art & Body Co Ltd.*

F'din l-istess triq kien hawn ukoll il-**Palladium Cinema**, li aktar taghrif dwaru jidher f'artiklu ghalih. Sa madwar 35 sena ilu kien hawn ukoll żewġ hwienet tal-hajjata ta' l-irġiel. Dawn kienu: **Joe Scicluna Tailoring** u **Xavier Camilleri Tailoring**.

15 ta' Frar, 2003.

## Referenzi:

- Taghrif dwar il-qisien ta' Triq il-Kostituzzjoni minn: **Storja tal-Mosta** minn E.B. Vella u Ohrajn.
- Hajr lis-sinjuri: Salva Zahra, Louis Vella, John Magri, Emanuel Vassallo, Grezio Schembri u diversi anzjani ġentili ohra li impossibbli nsemmihom kollha li għinuni biex stajt niġbor dan it-taghrif.